

İşsizlikdən sığorta fondunun sərbəst vəsaitinin investisiyaya yönəldilməsi və investisiya gəlirlərindən istifadə edilməsi

QAYDASI

1. Ümumi müddəalar

1.1. Bu Qayda "İşsizlikdən sığorta haqqında" Azərbaycan Respublikası Qanununun 20.4-cü maddəsinə əsasən hazırlanmışdır və işsizlikdən sığorta fondunun sərbəst vəsaitinin (bundan sonra - sərbəst vəsait) investisiyaya yönəldilməsi və investisiya gəlirlərindən istifadə qaydasını müəyyən edir.

1.2. Bu Qaydada istifadə olunan anlayışlar "İşsizlikdən sığorta haqqında", "Qiymətli kağızlar bazarı haqqında" və "Banklar haqqında" Azərbaycan Respublikasının qanunlarında və Azərbaycan Respublikasının digər normativ hüquqi aktlarında nəzərdə tutulan mənalara ifadə edilir.

2. Investisiya fəaliyyətinin həyata keçirilməsi prinsipləri

2.1. Investisiya fəaliyyəti aşağıdakı prinsiplər əsasında həyata keçirilir:

- 2.1.1. təhlükəsizlik;
- 2.1.2. likvidlik;
- 2.1.3. gəlirlilik;
- 2.1.4. müxtəliflik.

3. Sərbəst vəsaitin idarə olunması qaydası və yerləşdirilməsi istiqamətləri

3.1. Sərbəst vəsaitin investisiyaya yönəldilməsi məqsədilə Azərbaycan Respublikasının Əmək və Əhalinin Sosial Müdafiəsi Nazirliyi (bundan sonra - Nazirlik) tərəfindən yaradılan Investisiya Şurasının tərkibinə, sədr Azərbaycan Respublikasının əmək və əhalinin sosial müdafiəsi naziri (bundan sonra - nazir) olmaqla, Nazirliyin iki nümayəndəsi, Nazirliyi tabeliyində Dövlət Məşğulluq Agentliyi (bundan sonra - Agentlik) İdarə Heyətinin sədri, Azərbaycan Respublikası İqtisadiyyat Nazirliyinin, Azərbaycan Respublikası Maliyyə Nazirliyinin və Azərbaycan Respublikası Dövlət Neft Fondunun nümayəndələri daxil edilirlər. Investisiya Şurasının fəaliyyəti Nazirliyin təsdiq etdiyi əsasnamə ilə tənzimlənir.

3.2. Bu Qaydanın 3.4-cü bəndində nəzərdə tutulan hər bir maliyyə aləti üzrə investisiyanın müddəti, bu müddətdə gəlirlilik hədəfi, investisiyanın minimal və maksimal həcmi, risk təhlilləri, o cümlədən maliyyə və əməliyyat riskləri, kontragentlərin seçilməsi, əqdlərin bağlanması və kredit riskinə dair tələblər, habelə in-

vestisiya strategiyası ilə bağlı digər məsələlər hər il üçün Investisiya Şurası tərəfindən qəbul edilən investisiya siyasəti sənədində müəyyən olunur.

3.3. Investisiya fəaliyyəti ilə bağlı qərarların hazırlanaraq təsdiq üçün Investisiya Şurasına təqdim edilməsi, habelə investisiya fəaliyyətinin həyata keçirilməsinin təşkili məqsədilə Agentliyin İdarə Heyətinin qərarına əsasən Agentlikdə Investisiya Komitəsi yaradılır. Investisiya Komitəsinin fəaliyyəti İdarə Heyətinin təsdiq etdiyi əsasnamə ilə tənzimlənir.

3.4. Sərbəst vəsait aşağıdakı maliyyə alətlərinə investisiya edilir:

3.4.1. Azərbaycan Respublikasının dövlət qiymətli kağızlarına;

3.4.2. Azərbaycan Respublikası Mərkəzi Bankının qiymətli kağızlarına;

3.4.3. dövlət zəmanəti ilə təmin olunmuş istiqrazlara;

3.4.4. bu Qaydanın 3.4.1-3.4.3-cü yarımbəndlərində qeyd olunan qiymətli kağızlar üzrə repo və əks-repo əməliyyatlarına;

3.4.5. bu Qaydanın 4-cü hissəsinin tələblərinə cavab verən banklarda yerləşdirilən depozitlərə.

3.5. Sərbəst vəsaitin Nazirlik tərəfindən müəyyən edilən investisiyaya yönəldiləcək məbləği bu Qaydanın 3.4-cü bəndində nəzərdə tutulan maliyyə alətlərinə milli valyutada investisiya edilir.

3.6. Investisiya fəaliyyətini Agentlik həyata keçirir.

3.7. Bu Qaydanın 3.4-cü bəndində göstərilənlər istisna olmaqla, sərbəst vəsait səhmlərə, törəmə maliyyə alətlərinə, o cümlədən qiymətli metal və daşlara, daşınmaz əmlakın və malların alınmasına, xarici investisiya bazarlarına və digər istiqamətlərə investisiya edilə bilməz.

3.8. Sərbəst vəsaitin investisiyaya yönəldiləcək məbləği, investisiya gəlirləri və onun istifadə olunmamış qalığı Agentliyin Mərkəzi Bankdakı hesabında saxlanılır.

3.9. Sərbəst vəsaitin investisiyaya yönəldilən hissəsinin, investisiya gəlirlərinin, onun istifadə olunmamış qalığının və xərclərin uçotu Agentlikdə ayrıca aparılır.

4. Sərbəst vəsaitin banklarda depozitə qoyulma şərtləri

4.1. Bir banka qoyulan depozitin məbləği həmin bankın xalis aktivinin 10 (on) faizindən çox olmamalıdır.

4.2. Banklara depozitə yerləşdirilən investisiyanın ümumi məbləği investisiya portfelinin 5 (beş) faizi həcmindən çox olmamalıdır.

4.3. Banklara depozitə yerləşdirilən investisiyalar üzrə faiz dərəcələri fond birjasında bağlanan sonuncu əqd üzrə həmin müddətə yerləşdirilən dövlət istiqrazlarının gəlirlilik dərəcəsinə aşağı olmalıdır.

4.4. Sərbəst vəsait aşağıdakı meyarlara cavab verən banklarda depozitə qoyulur:

4.4.1. Azərbaycan Respublikasında fəaliyyət göstərən, aktivlərinin həcminə görə ilk beşlikdə yer alan banklara;

4.4.2. Agentliyin sərbəst vəsaiti hesabına əvvəllər yerləşdirilmiş bank depozitləri üzrə son beş ildə gecikmiş öhdəliyi olmayan banklara.

5. Investisiya gəlirlərindən istifadə edilməsi

5.1. Investisiya gəlirlərindən aşağıdakı istiqamətlərdə istifadə oluna bilər:

5.1.1. investisiya fəaliyyəti ilə bağlı xərclərin maliyyələşdirilməsi və təkrar investisiya məqsədləri;

5.1.2. "Məşğulluq haqqında" Azərbaycan Respublikasının Qanununda nəzərdə tutulmuş məşğulluq tədbirləri ilə bağlı islahatların maliyyələşdirilməsi;

5.1.3. müharibə ilə əlaqədar əlilliyi müəyyən edilmiş şəxslərin və şəhid ailələrinin sosial müdafiəsi və sosial təminatı ilə bağlı tədbirlərin maliyyələşdirilməsi;

5.1.4. Azərbaycan Respublikasının işğaldan azad edilmiş ərazilərində sosial infrastrukturun yaradılması ilə bağlı xərclər;

5.1.5. Azərbaycan Respublikasının Prezidenti tərəfindən müəyyən edilən digər istiqamətlərdə.

5.2. Investisiya gəlirləri üzrə xərclərin bölgüsünü hər il üçün Nazirliyin təklifləri əsasında Azərbaycan Respublikasının Prezidenti təsdiq edir.

5.3. Investisiyaya yönəldilən sərbəst vəsait, investisiya gəlirləri və onun istifadə olunmamış qalığı növbəti büdcə ilə sərbəst vəsaitin investisiyaya yönəldilən hissəsi kimi keçirilir.

6. Hesabatlılıq

Investisiya fəaliyyəti, o cümlədən həmin fəaliyyətin nəticələri barədə Nazirlik tərəfindən ildə 2 dəfə Azərbaycan Respublikasının Prezidentinə və Azərbaycan Respublikasının Nazirlər Kabinetinə hesabat təqdim edilir.